

साईं जिओ सदां मुहिंजे दिलि जा धणी।

दियां घोट तुहिंजे खे आशीश घणी॥

तूं त साहिबु सचो आं गुणनि भरियो,

तुहिंजो दर्शन करे मनु तनु आ ठरियो,

तवहां जी मधुर कथा वियमि दिलि खे वणी॥

थियां मगनु मिठा तुहिंजूं गाल्हियूं गणें,

जणु दिलि खे मिलनि था मखण मणें,

तुहिंजी महिमा मधुर जणु रस जी मणीं॥

सभेई रसिक सन्त तवहां जो जसु था चवनि,

सभु बृजवासी भी जै लाति लंवनि,

उदारिता अबल तुहिंजी आ अणगणी॥

सभु याद करनि कुरुबु हेकांदो,  
तोखे आशीश दियण खां घरु नाहे वांदो,  
चवनि बाबल कृपा सां आहे बिगिड़ी बणी॥

जेको जन्मु मिले शल तुहिंजा थियूं,  
इहा ईश्वर दर ते विनय कयूं,  
थियां जन्म जन्म तवहां जे ब्रान्हीअ ज़णी॥

ईश कृपा सां मिलियो साई सन्तु मिठो,  
जहिं जहिड़ो न कोई जग में दिठो,  
जहिंजी भगति जी महिमा भगवन्त भणी॥

प्रीतम प्यार में पूतल प्राण तुहिंजा,  
सुहग सुखिड़ा लहीं ओ मालिक मुहिंजा,  
जै साई रटियां माल्हां हथ में खणी॥